

የእግዚአብሔር ሰው ሙሴ ሳይሞት የእስራኤልን ልጆች የባረከባት በረከት ይህች ናት።

2 ፤ እንዲህም አለ። እግዚአብሔር ከሲና መጣ፤ በሴይርም ተገለጠ፤ ከፋራን ተራራ አበራላቸው፤ ከአእላፋትም ቅዱሳኑ መጣ፤ በስተ ቀኙም የእሳት ሕግ ነበረላቸው።

3 ፤ ሕዝቡንም ወደዳቸው፤ ቅዱሳኑ ሁሉ በእጅህ ናቸው፤ በእግሮችህም አጠገብ ተቀመጡ፤ ቃሎችህን ይቀበላሉ።

4 ፤ ሙሴ ለያዕቆብ ጉባኤ ርስት የሆነውን ሕግ አዘዘን።

5 ፤ የሕዝቡ አለቆች ከእስራኤል ነገዶች ሁሉ ጋር በተከማቹ ጊዜ፤ ንጉሥ በይጅሩን ነበረ።

6 ፤ ሮቤል በህይወት ይኑር፤ አይሙት፤ ሰዎቹም በቅጥር ብዙ ይሁኑ።

7 ፤ የይሁዳ በረከት ይህ ነው፤ እንዲህም አለ። አቤቱ፤ የይሁዳን ድምፅ ስማ፤ ወደ ወገኖቹም አግባው፤ እጆቹ ይጠንክሩለት፤ በጠላቶቹ ላይ ረዳት ትሆንዋለህ።

8 ፤ ስለ ሌዊም እንዲህ አለ። ቱሚምህና ኡሪምህ ለቅዱስህ ሰው ነው፤ በማሳህ ለፈተንኸው፤ በመሪባ ውኃም ለተከራከርኸው፤

9 ፤ ስለ አባቱና ስለ እናቱ። አላየሁም ላለ፤ ወንድሞቹንም ላላስተዋለ፤ ልጆቹንም ላላወቀ፤ ቃልህን አደረጉ፤ ቃል ኪዳንህንም ጠበቁ።

10 ፤ ፍርድህን ለያዕቆብ፤ ሕግህንም ለእስራኤል ያስተምራሉ፤ በፊትህ ዕጣንን፤ በመሠዊያህም የሚቃጠል መሥዋዕት ይሠዋሉ።

11 ፤ አቤቱ፤ ሀብቱን ባርክ፤ የእጁንም ሥራ ተቀበል፤ የሚነሣበትን ወገብ ውጋው፤ የሚጠሉትም አይነሡ።

12 ፤ ስለ ብንያምም እንዲህ አለ። በእግዚአብሔር የተወደደ በእርሱ ዘንድ ተማምኖ ይኖራል፤ ቀኑን ሁሉ ይጋርደዋል፤ በትከሻውም መካከል ያድራል።

13 ፤ ስለ ዮሴፍም እንዲህ አለ። ምድሩ ከእግዚአብሔር ዘንድ የተባረከ ይሁን፤ በሰማያት ገናንነት በጠል፤ በታችኛውም ቀላይ።

14 ፤ በፀሐዩ ፍሬያት ገናንነት፤ በጨረቃውም መውጣት ገናንነት

15 ፤ በቀደሙትም ተራሮች ከፍተኛነት፤ በዘላለሙም ኮረብቶች ገናንነት፤

16 ፤ በምድሪቱም ገናንነትና ሞላዋ፤ በቅጥቋጦው ውስጥ ከነበረው በረከት በዮሴፍ ራስ ላይ፤ ከወንድሞቹም በተለየው ራስ አናት ላይ ይውረድ።

17 ፤ ለላዎች በኩር ግርማ ይሆናል፤ ቀንዶቹ አንድ ቀንድ እንዳለው ናቸው፤ በእነርሱ እስከ ምድር ዳርቻ ያሉትን አሕዛብ ሁሉ ይወጋል፤ የኤፍሬም እልፍ አእላፋት፤ የምናሴም አእላፋት እነርሱ ናቸው።

18 ፤ ስለ ዛብሎንም እንዲህ አለ። ዛብሎን ሆይ፤ በመውጣትህ፤ ይሳኮር ሆይ፤ በድንኳንህ ውስጥ ደስ ይበላችሁ።

19 ፤ የተሰወረውን የአሸዋውን መዝገብ፤ የባሕሩንም ባለጠግነት ይጠባሉና አሕዛብን ወደ ተራራው ይጠራሉ፤ በዚያ የጽድቅ መሥዋዕት ይሠዋሉ።

20 ፤ ስለ ጋድም እንዲህ አለ። ጋድን ሰፊ ያደረገ ቡሩክ ይሁን፤ እንደ አንበሳይቱ ዐርፎአል፤ ከንድንና ራስን ይቀጠቅጣል።

21 ፤ በዚያ የአለቃ እድል ፈንታ ቀርቶአልና የመጀመሪያውን ክፍል ለራሱ መረጠ፤ ወደ ሕዝብ አለቆችም መጣ፤ የእግዚአብሔርንም ጽድቅ፤ ፍርዱንም ከእስራኤል ጋር አደረገ።

22 ፤ ስለ ዳንም እንዲህ አለ። ዳን የአንበሳ ደቦል ነው፤ ከባሳን ዘልሎ ይወጣል።

23 ፤ ስለ ንፍታሌምም እንዲህ አለ። ንፍታሌም በሞገስ ጠግቦአል፤ የእግዚአብሔርንም በረከት ተሞልቶአል፤ ባሕሩንና ደቡቡን ይወርሳል።

24 ፤ ስለ አሴርም እንዲህ አለ። አሴር በልጆች የተባረከ ይሁን፤ በወንድሞቹ የተወደደ ይሁን፤ እግሩንም በዘይት ውስጥ ያጥልቅ።

25 ፤ ጫማህ ብረትና ናስ ይሆናል፤ እንደ ዕድሜህ እንዲሁ ኃይልህ ይሆናል።

26 ፤ ይጅሩን ሆይ፤ በሰማያት ላይ ለረድኤትህ፤ በደመናትም ላይ በታላቅነት እንደሚሄድ እንደ እግዚአብሔር ያለ ማንም የለም።

27 ፤ መኖሪያህ የዘላለም አምላክ ነው፤ የዘላለምም ክንዶች ከአንተ በታች ናቸው፤ ጠላትህን ከፊትህ አውጥቶ። አጥፋው ይላል።

28 ፤ እስራኤልም ተማምኖ፤ የያዕቆብም ምንጭ ብቻውን፤ እህልና የወይን ጠጅ ባለባት ምድር ይኖራል፤ ሰማያቱም ጠልን ያንጠባጥባሉ።

29 ፤ እስራኤል ሆይ፥ ምስጉን ነህ፤ በእግዚአብሔር የዳነ ሕዝብ እንደ አንተ ማን ነው? እርሱ የረድኤትህ ጋሻ፥ የከፍተኛነትህም ሰይፍ ነው። ጠላቶችህም ይገዙልሃል፤ አንተም ከፍታቸውን ትረግጣለህ።